
**2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി
(ഭേദഗതി) ബിൽ**

©

കേരള നിയമസഭാ സെക്രട്ടേറിയറ്റ്

2026

കേരള നിയമസഭാ പ്രിന്റിംഗ് പ്രസ്സ്

**2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി
(ഭേദഗതി) ബിൽ**

2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി (ഭേദഗതി) ബിൽ

2003-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്ട്

വീണ്ടും ഭേദഗതി ചെയ്യുന്നതിനുള്ള

ഒരു

ബിൽ

പീഠിക.—2003 -ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്ട് (2003-ലെ 27) താഴെപ്പറയുന്ന ആവശ്യങ്ങൾക്കായി വീണ്ടും ഭേദഗതി ചെയ്യുന്നത് യുക്തമായിരിക്കുകയാൽ;

ഭാരത റിപ്പബ്ലിക്കിന്റെ എഴുപത്തിയാറാം സംവത്സരത്തിൽ താഴെപ്പറയും പ്രകാരം നിയമമുണ്ടാക്കുന്നു:—

1. ചുരുക്കപ്പേരും പ്രാരംഭവും.—(1) ഈ ആക്റ്റിന് 2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി (ഭേദഗതി) ആക്ട് എന്ന് പേര് പറയാം.

(2) ഇത് ഉടൻ പ്രാബല്യത്തിൽ വരുന്നതാണ്.

2. 14-ാം വകുപ്പിന്റെ ഭേദഗതി.—2003-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്റ്റിലെ (2003-ലെ 27) (ഇതിനുശേഷം പ്രധാന ആക്ട് എന്നാണ് പരാമർശിക്കപ്പെടുക) 14-ാം വകുപ്പിന്റെ (1)-ാം ഉപവകുപ്പിൽ, “പന്ത്രണ്ട് രൂപയുടെ മൂല്യമുള്ള” എന്നീ വാക്കുകൾക്കു പകരം, “ഇരുപത് രൂപയുടെ മൂല്യമുള്ള” എന്നീ വാക്കുകൾ ചേർക്കേണ്ടതാണ്.

3. 17-ാം വകുപ്പിന്റെ ഭേദഗതി.—പ്രധാന ആക്റ്റിലെ 17-ാം വകുപ്പിൽ,—

(i) (1)-ാം ഉപവകുപ്പിൽ, “സംസ്ഥാനത്തെ ഓരോ അഡ്വക്കേറ്റ് ക്ലാർക്കും” എന്നീ വാക്കുകൾക്കു മുൻപിലായി “അപേക്ഷാ തീയതിയിൽ അൻപത് വയസ്സ് പൂർത്തിയാകാത്ത” എന്നീ വാക്കുകൾ ചേർക്കേണ്ടതാണ്;

(ii) (5)-ാം ഉപവകുപ്പിൽ, “ ആയിരത്തി ഇരുന്നൂറു രൂപ” എന്നീ വാക്കുകൾക്ക് പകരം “രണ്ടായിരം രൂപ” എന്നീ വാക്കുകളും “മൂന്നു തുല്യഗുണമായി” എന്നീ വാക്കുകൾക്ക് പകരം “മുഴുവൻ തുകയും അറുനൂറ് രൂപയിൽ കുറയാത്ത മൂന്ന് ഗുണമായി” എന്നീ വാക്കുകളും ചേർക്കേണ്ടതാണ്.

4. 18-ാം വകുപ്പിന്റെ ഭേദഗതി.—പ്രധാന ആക്ടിലെ 18-ാം വകുപ്പിൽ,—

(i) (1)-ാം ഉപവകുപ്പിൽ, “സഞ്ചിത തുകയും പെൻഷനും” എന്നീ വാക്കുകൾക്ക് പകരം “ഒരു സഞ്ചിത തുക” എന്നീ വാക്കുകൾ ചേർക്കേണ്ടതാണ്;

(ii) (4)-ാം ഉപവകുപ്പിൽ, “ പണം” എന്ന വാക്കിന് പകരം “സഞ്ചിത തുക ” എന്നീ വാക്കുകൾ ചേർക്കേണ്ടതാണ്;

(iii) നിലവിലുള്ള (7)-ാം ഉപവകുപ്പിന് പകരം താഴെപ്പറയുന്ന ഉപവകുപ്പുകൾ ചേർക്കേണ്ടതാണ്, അതായത്:—

“(7) തൊഴിൽ അവസാനിക്കുമ്പോൾ അറുപത് വയസ്സും അഡ്വക്കേറ്റ് ക്ലാർക്ക്സ് ക്ഷേമനിധിയിൽ എട്ട് വർഷത്തെ അംഗത്വവും പൂർത്തിയാക്കിയിട്ടുള്ള അംഗങ്ങൾക്ക് നിർണ്ണയിക്കപ്പെടാവുന്ന അങ്ങനെയുള്ള നിരക്കുകളിൽ ഫണ്ടിൽ നിന്നും പെൻഷൻ ലഭിക്കാൻ അർഹതയുണ്ടായിരിക്കുന്നതാണ്.

എന്നാൽ, (7)-ാം ഉപവകുപ്പിൽ എന്തുതന്നെ അടങ്ങിയിരുന്നാലും, 2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി (ഭേദഗതി) ആക്ട് (2026-ലെ.....) പ്രാബല്യത്തിൽ വരുന്നതിന് മുൻപ് പ്രധാന ആക്ട് പ്രകാരമോ അതിൻ കീഴിൽ ഉണ്ടാക്കിയ ചട്ടങ്ങൾ പ്രകാരമോ പെൻഷൻ ലഭിച്ചു കൊണ്ടിരിക്കുന്ന അംഗങ്ങൾക്ക് മേൽപ്പറഞ്ഞ നിബന്ധന ബാധകമല്ലാത്തതും അവർക്ക് സർക്കാർ കാലാകാലങ്ങളിൽ നിർണ്ണയിക്കപ്പെടാവുന്ന പ്രകാരമുള്ള പെൻഷൻ വർദ്ധനവിനും അർഹതയുണ്ടായിരിക്കുന്നതുമാണ്.

(8) (7)-ാം ഉപവകുപ്പിലെ വ്യവസ്ഥ പ്രകാരം പെൻഷൻ ലഭിച്ചു കൊണ്ടിരിക്കുന്ന ഒരംഗം മരണപ്പെടുമ്പോൾ പ്രസ്തുത അംഗത്തിന്റെ ആശ്രിതർക്ക് നിർണ്ണയിക്കപ്പെടാവുന്ന അങ്ങനെയുള്ള നിരക്കുകളിൽ ഫണ്ടിൽ നിന്നും കുടുംബ പെൻഷൻ ലഭിക്കാൻ അർഹതയുണ്ടായിരിക്കുന്നതാണ്.

(9) എട്ട് വർഷത്തെ അംഗത്വം പൂർത്തിയാക്കിയിട്ടുള്ളതും എന്നാൽ അറുപത് വയസ്സ് പൂർത്തിയാകുന്നതിന് മുൻപ് മരണപ്പെടുന്നതുമായ ഒരംഗത്തിന്റെ ആശ്രിതർക്ക് നിർണ്ണയിക്കപ്പെടാവുന്ന അങ്ങനെയുള്ള നിരക്കുകളിൽ ഫണ്ടിൽ നിന്നും കുടുംബ പെൻഷൻ ലഭിക്കാൻ അർഹതയുണ്ടായിരിക്കുന്നതാണ്.

എന്നാൽ, (8), (9) എന്നീ ഉപവകുപ്പുകളിൽ എന്തുതന്നെ അടങ്ങിയിരുന്നാലും, 2026-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി (ഭേദഗതി) ആക്ട് (2026-ലെ.....) പ്രാബല്യത്തിൽ വരുന്നതിന് മുൻപ് പ്രധാന ആക്ട് പ്രകാരമോ അതിൻ കീഴിൽ ഉണ്ടാക്കിയ

ചട്ടങ്ങൾ പ്രകാരമോ കടുബ പെൻഷൻ ലഭിച്ചു കൊണ്ടിരിക്കുന്ന ആശ്രിതർക്ക് മേൽപ്പറഞ്ഞ ഉപവകുപ്പുകളിലെ നിബന്ധനകൾ ബാധകമല്ലാത്തതും അവർക്ക് സർക്കാർ കാലാകാലങ്ങളിൽ നിർണ്ണയിക്കപ്പെടാവുന്ന പ്രകാരമുള്ള കടുബ പെൻഷൻ വർദ്ധനവിനും അർഹതയുണ്ടായിരിക്കുന്നതുമാണ്.

(10) തൊഴിൽ അവസാനിപ്പിച്ച് പെൻഷനും മറ്റാനുകൂല്യങ്ങളും കൈപ്പറ്റിയ ഒരംഗത്തിന് ഫണ്ടിലേക്ക് പുനഃപ്രവേശനത്തിന് അർഹതയുണ്ടായിരിക്കുന്നതല്ല.”.

ഉദ്ദേശ്യകാരണങ്ങളുടെ വിവരണം

2003-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്റ്റിൽ (2003-ലെ 27), കേരള അഡ്വക്കേറ്റ് ക്ലാർക്ക്സ് ക്ഷേമനിധി സ്റ്റാമ്പിന്റെ മൂല്യം നിലവിലുള്ള 12 രൂപയിൽ നിന്നും 20 രൂപയായി വർദ്ധിപ്പിക്കുന്നതിലേയ്ക്കും അഡ്വക്കേറ്റ് ക്ലാർക്കുമാരുടെ പെൻഷനും വിരമിക്കലാനുകൂല്യത്തിനും വേണ്ടിയുള്ള സാമ്പത്തിക സ്ത്രോതസ്സ് കണ്ടെത്തുന്നതിലേയ്ക്കും ക്ഷേമനിധിയിൽ ഓരോ അംഗവും അടയ്ക്കേണ്ട വാർഷികവരിസംഖ്യ നിലവിലുള്ള 1,200 രൂപയിൽ നിന്നും 2,000 രൂപയായി വർദ്ധിപ്പിക്കുന്നതിലേയ്ക്കും പ്രസ്തുത ആക്റ്റിലെ 14-ാം വകുപ്പിന്റെ (1)-ാം ഉപവകുപ്പിലും, 17-ാം വകുപ്പിന്റെ (5)-ാം ഉപവകുപ്പിലും ഭേദഗതി വരുത്തുന്നതിന് സർക്കാർ തീരുമാനിച്ചു.

2. പ്രസ്തുത ആക്റ്റിലെ 17-ാം വകുപ്പിന്റെ (1)-ാം ഉപവകുപ്പ് പ്രകാരം, സംസ്ഥാനത്തിലെ ഓരോ അഡ്വക്കേറ്റ് ക്ലാർക്കിനും ഫണ്ടിലെ അംഗമായി പ്രവേശിക്കുന്നതിന് നിലവിൽ പ്രായപരിധി നിഷ്കർഷിച്ചിട്ടില്ലാത്തതിനാൽ, ഏത് പ്രായത്തിലുമുള്ള അഡ്വക്കേറ്റ് ക്ലാർക്കുമാർക്കും പ്രസ്തുത ഫണ്ടിൽ അംഗമായി ചേർന്ന് ആയതിലെ ആനുകൂല്യങ്ങളും പെൻഷനും കൈപ്പറ്റുന്നതിനുള്ള സാഹചര്യം നിലനിൽക്കുന്നതിനാൽ, അപേക്ഷാ തീയതിയിൽ 50 വയസ്സ് അധികരിച്ച യാതൊരു അഡ്വക്കേറ്റ് ക്ലാർക്കിനും ഈ ഫണ്ടിൽ അംഗത്വത്തിന് അർഹത ഉണ്ടായിരിക്കുന്നതല്ല എന്ന വ്യവസ്ഥ കൊണ്ടുവരുന്നതിന് പ്രസ്തുത ആക്റ്റിന്റെ 17-ാം വകുപ്പിന്റെ (1)-ാം ഉപവകുപ്പിൽ ഭേദഗതി വരുത്തുന്നതിനും സർക്കാർ തീരുമാനിച്ചു.

3. ഫണ്ടിലെ ഒരംഗത്തിന്, തൊഴിൽ അവസാനിക്കുമ്പോൾ, ഒരു അഡ്വക്കേറ്റ് ക്ലാർക്കായി അയാൾ തൊഴിൽ ചെയ്ത വർഷങ്ങളുടെ എണ്ണം അടിസ്ഥാനപ്പെടുത്തി, നിർണ്ണയിക്കപ്പെടാവുന്ന അങ്ങനെയുള്ള നിരക്കുകളിൽ സഞ്ചിത തുകയും പെൻഷനും ഫണ്ടിൽ നിന്നും കിട്ടാൻ അർഹത ഉണ്ടായിരിക്കുന്നതാണ് എന്ന് 2003-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്റ്റിലെ 18-ാം വകുപ്പിന്റെ (1)-ാം ഉപവകുപ്പ്

പ്രകാരം വ്യവസ്ഥ ചെയ്യുന്നതിനാൽ ക്ഷേമനിധിയിൽ നിന്നും വിരമിക്കുന്ന എല്ലാ അംഗങ്ങൾക്കും തൊഴിൽ ചെയ്ത വർഷങ്ങളുടെ എണ്ണം കണക്കാക്കി പെൻഷൻ നൽകേണ്ടതായ സ്ഥിതിവിശേഷമുള്ളതും ആയത് ക്ഷേമനിധി കമ്മിറ്റിക്ക് വൻ സാമ്പത്തിക ബാധ്യതയുണ്ടാക്കുന്നതിനാലും ഈ സാഹചര്യം ഒഴിവാക്കുന്നതിലേയ്ക്കായി അംഗങ്ങൾക്കുള്ള പെൻഷൻ നൽകുന്നതിനുള്ള മാനദണ്ഡം ആക്റ്റിൽ വ്യവസ്ഥ ചെയ്യുന്നതിലേയ്ക്ക് പ്രസ്തുത ആക്റ്റിന്റെ 18-ാം വകുപ്പ് ഭേദഗതി വരുത്തുന്നതിനും സർക്കാർ തീരുമാനിച്ചു.

4. മേൽപ്പറഞ്ഞ ലക്ഷ്യം നിറവേറ്റുന്നതിന് ഉദ്ദേശിച്ചുകൊണ്ടുള്ളതാണ് ഈ ബിൽ.

ധനകാര്യമെമ്മോറാണ്ടം

ഈ ബിൽ നിയമമാക്കുകയും പ്രാബല്യത്തിൽ കൊണ്ടു വരികയും ചെയ്താൽ സംസ്ഥാന സഞ്ചിത നിധിയിൽ നിന്നും യാതൊരു അധിക ചെലവും ഉണ്ടാകുന്നതല്ല.

ഏൽപ്പിച്ചുകൊടുത്ത നിയമനിർമ്മാണാധികാരം സംബന്ധിച്ച

മെമ്മോറാണ്ടം

ബില്ലിലെ 4-ാം ഖണ്ഡപ്രകാരം പ്രധാന ആക്റ്റിൽ ഭേദഗതി വരുത്താൻ ഉദ്ദേശിക്കുന്ന 18-ാം വകുപ്പ് (7)-ാം ഉപവകുപ്പിൽ അറുപത് വയസ്സും അഡ്വക്കേറ്റ് ക്ലാർക്ക്സ് ക്ഷേമനിധിയിൽ എട്ട് വർഷത്തെ അംഗത്വവും പൂർത്തിയാക്കിയിട്ടുള്ള അംഗങ്ങൾക്ക് ഒരു അഡ്വക്കേറ്റ് ക്ലാർക്കായി അയാൾ തൊഴിൽ ചെയ്ത വർഷങ്ങളുടെ എണ്ണം അടിസ്ഥാനപ്പെടുത്തി ഫണ്ടിൽ നിന്നും പെൻഷൻ നൽകേണ്ട നിരക്ക് നിർണ്ണയിക്കുവാൻ സർക്കാരിനെ അധികാരപ്പെടുത്തുന്നു.

2. ബില്ലിലെ 4-ാം ഖണ്ഡപ്രകാരം പ്രധാന ആക്റ്റിൽ ഭേദഗതി വരുത്താൻ ഉദ്ദേശിക്കുന്ന 18-ാം വകുപ്പ് (8)-ാം ഉപവകുപ്പിൽ അറുപത് വയസ്സും അഡ്വക്കേറ്റ് ക്ലാർക്ക്സ് ക്ഷേമനിധിയിൽ എട്ട് വർഷത്തെ അംഗത്വവും പൂർത്തിയാക്കി പെൻഷൻ ലഭിച്ചു കൊണ്ടിരിക്കുന്ന അംഗത്തിന്റെ ആശ്രിതർക്ക് ഫണ്ടിൽ നിന്നും കുടുംബ പെൻഷൻ നൽകേണ്ട നിരക്ക് നിർണ്ണയിക്കുവാൻ സർക്കാരിനെ അധികാരപ്പെടുത്തുന്നു.

3. ബില്ലിലെ 4-ാം ഖണ്ഡപ്രകാരം പ്രധാന ആക്റ്റിൽ ഭേദഗതി വരുത്താൻ ഉദ്ദേശിക്കുന്ന 18-ാം വകുപ്പ് (9)-ാം ഉപവകുപ്പിൽ അഡ്വക്കേറ്റ് ക്ലാർക്ക്സ് ക്ഷേമനിധിയിൽ എട്ട് വർഷത്തെ അംഗത്വം പൂർത്തിയാക്കിയിട്ടുള്ളതും എന്നാൽ അറുപത് വയസ്സ്

പൂർത്തിയാകുന്നതിന് മുൻപ് മരണപ്പെടുന്നതുമായ ഒരംഗത്തിന്റെ ആശ്രിതർക്ക് ഫണ്ടിൽ നിന്നും കുടുംബ പെൻഷൻ നൽകേണ്ട നിരക്ക് നിർണ്ണയിക്കുവാൻ സർക്കാരിനെ അധികാരപ്പെടുത്തുന്നു.

4. ഏതു കാര്യങ്ങളെ സംബന്ധിച്ചാണോ ചട്ടങ്ങൾ ഉണ്ടാക്കാവുന്നത് അവ നടപടിക്രമം സംബന്ധിച്ചവയും സാധാരണമോ ഭരണപരമോ ആയ സ്വഭാവത്തോടു കൂടിയതുമാകുന്നു. കൂടാതെ, ചട്ടങ്ങൾ, അവ ഉണ്ടാക്കിയതിനുശേഷം അവ നിയമസഭയുടെ സൂക്ഷ്മപരിശോധനയ്ക്കു വിധേയവുമാണ്. ഏൽപ്പിച്ചുകൊടുത്ത നിയമനിർമ്മാണാധികാരം അതിനാൽ, സാധാരണ സ്വഭാവത്തോടുകൂടിയതാണ്.

പി.രാജീവ്.

**2003-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി ആക്റ്റിൽ
(2003-ലെ 27) നിന്നുള്ള പ്രസക്ത ഭാഗങ്ങൾ**

**

**

**

**

14. കേരള അഡ്വക്കേറ്റ് ക്ലാർക്ക്സ് ക്ഷേമനിധി സ്റ്റാമ്പ്.—(1) കമ്മിറ്റി, പന്ത്രണ്ട് രൂപയുടെ മൂല്യമുള്ള, നിർണ്ണയിക്കപ്പെടാവുന്ന അത്തരം രൂപത്തിലും അത്തരം രീതിയിലുമുള്ളതും “ കേരള അഡ്വക്കേറ്റ് ക്ലാർക്ക്സ് ക്ഷേമനിധി സ്റ്റാമ്പ് ” എന്ന് മൂദ്രണം ചെയ്തിട്ടുള്ളതുമായ, സ്റ്റാമ്പുകൾ സർക്കാർ പ്രസ്സിൽ അച്ചടിപ്പിയ്ക്കേണ്ടതാണ്.

**

**

**

**

17. ഫണ്ടിലെ അംഗത്വം.—(1) സംസ്ഥാനത്തെ ഓരോ അഡ്വക്കേറ്റ് ക്ലാർക്കും ഫണ്ടിലെ അംഗമായി പ്രവേശിക്കുന്നതിന് നിർണ്ണയിക്കപ്പെട്ട അങ്ങനെയുള്ള ഫാറത്തിലും രീതിയിലും കമ്മിറ്റിയോട് അപേക്ഷിക്കാവുന്നതാണ്.

എന്നാൽ കേന്ദ്ര സർക്കാരിന്റെയോ സംസ്ഥാന സർക്കാരിന്റെയോ ഏതെങ്കിലും പൊതുമേഖലാ സ്ഥാപനത്തിന്റെയോ, സർവ്വീസിൽ നിന്ന് റിട്ടയർമെന്റ് ആനുകൂല്യങ്ങളോടു കൂടി വിരമിച്ചശേഷം അഡ്വക്കേറ്റ് ക്ലാർക്കായി ഉദ്യോഗം വഹിക്കുന്ന യാതൊരാൾക്കും, ഈ ഫണ്ടിൽ അംഗത്വത്തിന് അർഹത ഉണ്ടായിരിക്കുന്നതല്ല.

**

**

**

**

(5) ഓരോ അംഗവും ഫണ്ടിലേക്ക് വാർഷിക വരിസംഖ്യയായി ആയിരത്തി ഇരുനൂറ് രൂപ നൽകേണ്ടതും ആയത് മൊത്തമായി നൽകുന്നപക്ഷം എല്ലാ വർഷവും ജൂൺ 30-ാം തീയതിയിലോ അതിന് മുൻപോ നൽകേണ്ടതും അല്ലാത്തപക്ഷം മൂന്ന് തുല്യ ഗഡുക്കളായി ജൂൺ 30, സെപ്റ്റംബർ 30, ഡിസംബർ 31 എന്നീ തീയതികളിലോ അതിന് മുൻപോ നൽകേണ്ടതുമാണ്.

എന്നാൽ മേൽപ്പറഞ്ഞപ്രകാരം മൊത്തമായോ ഗഡുക്കളായോ നിശ്ചിത സമയത്തിനകം വരിസംഖ്യ അടയ്ക്കുന്നതിന് വീഴ്ചവരുത്തുന്ന അംഗങ്ങൾ അപ്രകാരം വീഴ്ച വരുത്തിയ കുടിശ്ശിക തുക പന്ത്രണ്ട് ശതമാനം പലിശ സഹിതം ഡിസംബർ 31-ാം തീയതിയിലോ അതിനു മുൻപായോ അടയ്ക്കേണ്ടതാണ്.

(5 എ) നിലവിലുള്ള ഓരോ അംഗവും 2004 ഏപ്രിൽ 1-ാം തീയതി മുതൽ 2010-ലെ കേരള അഡ്വക്കേറ്റ് ക്ലാർക്ക്സ് ക്ഷേമനിധി (ഭേദഗതി) ഓർഡിനൻസ് (2010-ലെ 57) ഗസറ്റിൽ പ്രസിദ്ധപ്പെടുത്തിയ തീയതിയായ 2010 നവംബർ 26-ാം തീയതി വരെയുള്ള

കാലയളവിൽ അടയ്ക്കേണ്ടിയിരുന്ന വാർഷിക വരിസംഖ്യയുടെ കുടിശ്ശിക 2010 ഡിസംബർ 31, 2011 ജൂൺ 30, 2011 ഡിസംബർ 31 എന്നീ തീയതികൾക്ക് മുൻപായി മൂന്ന് തുല്യഗഡുകളായി അടയ്ക്കേണ്ടതാണ്.

എന്നാൽ, 2011 ഡിസംബർ 31-ാം തീയതിയിൽ ഏതെങ്കിലും ഗഡു കുടിശ്ശിക വരുത്തിയവർ അങ്ങനെയുള്ള കുടിശ്ശിക തുക, കുടിശ്ശിക വരുത്തിയ തീയതി മുതൽ പന്ത്രണ്ട് ശതമാനം പലിശസഹിതം ആറ് എണ്ണം വരെ ആകാവുന്ന തുല്യഗഡുകളായി 2012 സെപ്റ്റംബർ 30-ാം തീയതിക്ക് മുമ്പായി അടയ്ക്കേണ്ടതാണ്.

**

**

**

**

18. തൊഴിൽ അവസാനിക്കുമ്പോൾ ഫണ്ടിൽ നിന്നും പണം കൊടുക്കൽ.—(1) ഫണ്ടിലെ ഒരംഗത്തിന്, തൊഴിൽ അവസാനിക്കുമ്പോൾ, ഒരു അഡ്വക്കേറ്റ് ക്ലാർക്കായി അയാൾ തൊഴിൽ ചെയ്ത വർഷങ്ങളുടെ എണ്ണം അടിസ്ഥാനപ്പെടുത്തി, നിർണ്ണയിക്കപ്പെടാവുന്ന അങ്ങനെയുള്ള നിരക്കുകളിൽ സഞ്ചിത തുകയും പെൻഷനും ഫണ്ടിൽ നിന്നും കിട്ടാൻ അർഹതയുണ്ടായിരിക്കുന്നതാണ്.

**

**

**

**

(4) ഈ ആക്റ്റിൻകീഴിൽ പണം കൊടുക്കുന്നതിനുവേണ്ടി, പൂർത്തിയായ തൊഴിൽ വർഷങ്ങൾ കണക്കാക്കുന്നതിന്, ഫണ്ടിൽ അംഗമായി പ്രവേശിപ്പിക്കുന്നതിന് മുൻപ് അഡ്വക്കേറ്റ് ക്ലാർക്കായി തൊഴിൽ ചെയ്തിരുന്നപക്ഷം, ഓരോ രണ്ട് വർഷത്തെ തൊഴിലും ഒരു വർഷത്തെ തൊഴിൽ ആയി കണക്കാക്കേണ്ടതും, അങ്ങനെയുള്ള പ്രവേശനത്തിനു ശേഷം അത് തൊഴിൽ ചെയ്ത വർഷങ്ങളുടെ എണ്ണത്തോട് കൂട്ടേണ്ടതുമാണ്.

**

**

**

**

(7) അംഗത്വം അവസാനിപ്പിച്ച് പെൻഷനും മറ്റാനുകൂല്യങ്ങളും കൈപ്പറ്റിയ ഒരംഗത്തിന് ഫണ്ടിലേക്ക് പുനഃപ്രവേശനത്തിന് അർഹതയുണ്ടായിരിക്കുന്നതല്ല.

**

**

**

**